

ಸಾಧ್ಯಾ ಕಾಳಾಚೊ ತಿಸ್ರೊ ಆಯ್ತಾರ್ (ದೇವಾಚ್ಯಾ ಉತ್ರಾಚೊ ಆಯ್ತಾರ್)

25, ಜನೆರ್ 2026

ಮೊಗಾಚ್ಯಾಂನೊ, ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಸೊಮ್ಯಾಚ್ಯಾ ಪವಿತ್ರ್ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ ಹಾಂಗಾಸರ್ ಸಾಂಗಾತಾ ಮೆಳ್ಳಾಂವ್. ಆಜ್ ಪವಿತ್ರ್ ಸಭಾ ದೇವಾಚ್ಯಾ ಉತ್ರಾಚೊ ಆಯ್ತಾರ್ ಸಂಭ್ರಮ್ತಾ. ಆಯ್ಚಿ ದೇವ್‌ಸ್ತುತಿ ಆಮ್ಕಾಂ ದೇವಾಚ್ಯಾ ಉತ್ರಾಚ್ಯಾ ಉಜ್ವಾಡಾಂತ್ ಚಲುಂಕ್ ಆನಿ ಪಾತಕ್ ಮ್ಹಳ್ಳ್ಯಾ ಕಾಳಕಾಕ್ ಪಾಟ್ ಕರ್ನ್ ಜಿಯೆಂವ್ಕ್ ಉಲೊ ದಿತಾ. ದೇವಾಚೆಂ ಉತರ್ ಜೆಂ ಆಮಿ ಆಯ್ಕತಾಂವ್, ವಾಚ್ತಾಂವ್ ಆನಿ ನಿಯಾಳ್ತಾಂವ್ ತೆಂ ಆಮ್ಚ್ಯಾ ಜಿವಿತಾಂತ್ ದೇವಾಚೆಂ ಹಾಜರ್ಪಣ್ ದಾಕಯ್ತಾ. ಹೆಂ ಹಾಜರ್ಪಣ್ ಅನ್ಭೊಗ್ ಕರುಂಕ್ ಆಮಿ ಆಮ್ಚ್ಯಾ ಕಾಳ್ಜಾಂತ್ ಥಾವ್ನ್ ತಾಚೆಂ ಉತರ್ ಸ್ವೀಕಾರ್ ಕರುಂಕ್ ಜಾಯ್. ಅಶೆಂ ಕರುಂಕ್ ಜಾಯ್ ಆಸ್ಚಿ ಕುರ್ಪಾ ದೇವ್ ಆಮ್ಕಾಂ ಫಾವೊ ಕರುಂದಿ ಮ್ಹಳ್ಳೊ ಇರಾದೊ ಮತಿಂತ್ ಧರ್ನ್, ಹೆಂ ಮಿಸಾಚೆಂ ಬಲಿದಾನ್ ಭೆಟೊಂವ್ಚ್ಯಾಕ್ ಆಮಿ ಫುಡೆಂ ಸರ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಇಸಾ. 8:23-9:3

ಅಂತರ್‌ಗೀತ್ : ಕೀರ್ತನ್ 27

ದುಸ್ರೆಂ ವಾಚಪ್ : 1 ಕೊರಿಂಥ್ 1:10-13, 17

ಸುವಾರ್ತಾ : ಮಾತೆವ್ 4:12-23

ಭಾವಾರ್ಥಾಂಚಿಂ ಪ್ರಾರ್ಥನಾಂ:

ಯಾಜಕ್: ಭಾವಾಭಯ್ಲಿಂನೊ, ದೆವಾಚ್ಯಾ ಉತ್ರಾಚ್ಯಾ ಉಜ್ವಾಡಾಂತ್ ಚಲ್ಚೆಂ ಆಮ್ಚೆಂ ಹರೆಕ್ಲ್ಯಾಚೆಂ ಆಪೊವ್ಣೆಂ. ತೆಂ ಆಪೊವ್ಣೆಂ ಜಿವಿತಾಂತ್ ಪಾಳುಂಕ್ ದೆವಾಚ್ಯೆ ಕುರ್ಪೆಚಿ ಆಮ್ಕಾಂ ಗರ್ಜ್ ಆಸಾ. ತಿ ಕುರ್ಪಾ ಆಮ್ಕಾಂ ಮೆಳುಂದಿ ಮ್ಹಣ್ ಆಶೆವ್ನ್ ಆಮ್ಚೆಂ ಪ್ರಾರ್ಥನಾಂ ದೆವಾ ಸಮೊರ್ ಉಬಾರ್ಯಾಂ.

1. ಪವಿತ್ರ ಸಭೆಚ್ಯಾ ಮುಕೆಲ್ಯಾಂನಿ ತುಜ್ಯಾ ಉತ್ರಾಚ್ಯಾ ಉಜ್ವಾಡಾಖಾಲ್ ಆಪ್ಲೆಂ ಜಿವಿತ್ ರೂಪಿತ್ ಕರ್ನ್ ಆಪ್ಲೆ ತಾಬೆನ್ ದಿಲ್ಲೆ ಪರ್ಜೆಕ್ಯಾ ಹೆ ದಿಶೆನ್ ಮಾರ್ಗದರ್ಶನ್ ದಿಯ್ವ್ ಜಾಯ್ ಆಸ್ಚಿ ಕುರ್ಪಾ ಆನಿ ಬಳ್ ತಾಂಕಾಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಜಕೀಯ್ ಘಡಾರ್ಯಾಂನಿ, ತಾಂಚಿ ಜವಾಬ್ದಾರಿ ಖರೆಪಣಿಂ ಸಾಂಬಾಳುಂಕ್ ಆನಿ ತಾಂಚೆ ತಾಬೆನ್ ಆಸ್ಚ್ಯಾ ಲೊಕಾಚೆ ಉದಗರ್ತೆ ಪಾಸತ್ ನಿಸ್ವಾರ್ಥಿಪಣಿಂ ವಾವುಂಕ್ ಜಾಯ್ ಆಸ್ಚಿ ಕುರ್ಪಾ ತಾಂಕಾಂ ತುಂ ಲಾಬಯ್ ಮ್ಹಣ್ ಮಾಗ್ತಾಂವ್.
3. ವಿವಿಧ್ ಪಿಡೆಂನಿ ಕಷ್ಟೊನ್ ಆಸ್ಲಲ್ಯಾ ಪಿಡೆಸ್ತಾಂಕ್ ತಾಂಚಿ ಪಿಡಾ ಸೊಸುಂಕ್ ಜಾಯ್ ಆಸ್ಚಿ ಕುರ್ಪಾ ಲಾಬಯ್ ಆನಿ ತುಜೆ ಖುಶೆ ಪರ್ಮಾಣೆಂ ತಾಂಕಾಂ ಆಪಡ್ನ್ ಬರೆಂ ಕರ್ ಮ್ಹಣ್ ಮಾಗ್ತಾಂವ್.
4. ಸರ್ವ್ ಭುರ್ಗ್ಯಾಂನಿ ಆನಿ ಯುವಜಣಾಂನಿ ತುಜ್ಯಾ ಉತ್ರಾಚ್ಯಾ ಉಜ್ವಾಡಾನ್ ಚಲುನ್, ಜಿವಿತಾಂತ್ ಬರಿ ವಿಂಚೊವ್ಣ್ ಕರ್ನ್ ಬರ್ಯಾ ಪುಡಾರಾಕ್ ಪಾವೊಂಕ್ ಜಾಯ್ ಆಸ್ಚಿ ಕುರ್ಪಾ ತಾಂಕಾಂ ಲಾಬಯ್ ಮ್ಹಣ್ ಮಾಗ್ತಾಂವ್.
5. ಆಮ್ಚ್ಯಾ ಫಿರ್ಗಜೆಚ್ಯಾ ಸರ್ವ್ ಕುಟ್ಮಾಂನಿ ತುಜ್ಯಾ ಉತ್ರಾಕ್ ಮಹತ್ವ್ ದಿವ್ನ್, ದಿಸ್ಪಡ್ತೆಂ ತುಜೆಂ ಉತರ್ ವಾಚುಂಕ್, ನಿಯಾಳುಂಕ್ ಆನಿ ತ್ಯಾ ಪರ್ಮಾಣೆಂ ದೆಕಿಭರಿತ್ ಜಿಣಿ ಜಿಯೆಂವ್ಕ್ ಜಾಯ್ ಆಸ್ಚಿ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.
6. ಹೆ ಎವ್ಕರಿಸ್ತಾಚೆ ವೆದಿ ಭೊಂವಾರಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಿ ಸಮೆಸ್ತಾಂನಿ ತುಜ್ಯಾ ಉತ್ರಾಚ್ಯಾ ಉಜ್ವಾಡಾಂತ್ ಚಲುಂಕ್ ಆನಿ ಪಾತಕ್ ಮ್ಹಳ್ಳ್ಯಾ ಕಾಳಕಾಕ್ ಪಾಟ್ ಕರ್ನ್ ಜಿಯೆಂವ್ಕ್ ಜಾಯ್ ಆಸ್ಚಿ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.

ಯಾಜಕ್: ಸರ್ಗಿಂಚ್ಯಾ ಬಾಪಾ, ತುಜೆಂ ಉತರ್ ಆಮ್ಚ್ಯಾ ಜಿವಿತಾಚೆಂ ಕೇಂದ್ರ್ ಕರ್ನ್ ಘೆವ್ನ್ ತ್ಯಾ ಪ್ರಕಾರ್ ತುಕಾ ಮಾಂದ್ತಾ ತಸಲೆಂ ಜಿವಿತ್ ಜಿಯೆಂವ್ಕ್ ಆಮ್ಕಾಂ ಕುರ್ಪಾ ದಿ. ಭಾವಾರ್ಥಾನ್ ಆಮಿ ತುಜೆ ಹುಜಿರ್ ದವರ್ಲಲ್ಯಾ ಮಾಗ್ಣಾಂಚೆರ್ ತುಜಿ ಕಾಕುಳ್ತೆಚಿ ದಿಷ್ಟ್ ಫಾಲ್. ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾ ಮಾರಿಫಾತ್.

ಸಾಧ್ಯಾ ಕಾಳಾಚೊ ತಿಸ್ರೊ ಆಯ್ತಾರ್

ಪಯ್ಲ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಅನ್ಭಾವಾಧ್ಯಾಂಚ್ಯಾ ಗಾಲಿಲೆಯಾಂತ್ ಲೊಕಾನ್ ಏಕ್ ವ್ಹಡ್ ಉಜ್ವಾಡ್ ದೆಖ್ಲೊ.

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಇಸಾ. 8:23b—9:3

ಪುರ್ವಿಂ ತಾಣೆಂ ಜೆಬುಲುನಾಚ್ಯಾ ಪ್ರಾಂತಾಕ್ ಆನಿ ನಫ್ತಾಲಿಚ್ಯಾ ಪ್ರಾಂತಾಕ್ ಅಕ್ಮಾನ್
ಭೊಗುಂಕ್ ದಿಲೊ, ಪುಣ್ ಭವಿಷ್ಯಾಂತ್ ತೊ ದರ್ಯಾಚಿ ವಾಟ್, ಜೊರ್ದಾನಾ ಪಲ್ತಡಿಚೊ
ಪ್ರಾಂತ್ ಆನಿ ರಾಷ್ಟ್ರಾಂಚೊ ಪ್ರದೇಶ್ ಮಹಿಮೆವಂತ್ ಕರ್ತಲೊ.

ಕಾಳೊಕಾಂತ್ ಚಲ್ತಲ್ಯಾ ಲೊಕಾಕ್ ಏಕ್ ವ್ಹಡ್ ಉಜ್ವಾಡ್ ದಿಷ್ಟಿ ಪಡ್ಲೊ;

ಮರಣಾಚೆ ಸಾವ್ಲೆಚ್ಯಾ ದೆಶಾಂತ್ ರಾವ್ತಲ್ಯಾಂಚೆರ್ ಏಕ್ ಉಜ್ವಾಡ್ ಘಾಂಕ್ಲೊ.

ತುವೆಂ ತಾಂಚೊ ಅನಂದ್ ವಾಡಯ್ಲೊಯ್, ತಾಂಚೊ ಸಂತೊಸ್ ಚಡಯ್ಲೊಯ್.

ಲುಂವ್ಲೆಚ್ಯಾ ಸಮಯಾರ್ ಸಂತೊಸ್ತಾತ್

ಆನಿ ಝುಜಾಚಿ ಲೂಟ್ ವಾಂಟುನ್ ಘೆತಾನಾ ಉಲ್ಲಾಸ್ತಾತ್

ತಶೆಂ ತಿಂ ತುಜೆ ಮುಕಾರ್ ಅನಂದ್ಭರಿತ್ ಜಾತಾತ್.

ಕಿತ್ಯಾಕ್ ಮಿದಿಯಾನಾಚ್ಯಾ ದಿಸಾ ತುವೆಂ ಕೆಲ್ಲೆಂಯ್ ತಶೆಂ, ತಾಂಚೆಂ ಭಾರಾಚೆಂ ಜುಂ,

ತಾಂಚ್ಯಾ ಖಾಂದಾ ವಯ್ಲೆಂ ಲಾಂಕುಡ್, ತಾಂಚೆರ್ ಜುಲುಮ್ ಕರ್ತಲ್ಯಾಂಚೊ ದಾಂಡೊ

ತುವೆಂ ಮೊಡುನ್ ಉಡಯ್ಲೊಯ್.

— ದೆವಾಚೆ ಉತರ್ ಹೆಂ.

ಕೀ. 26:1, 4, 13-14

ಅಂತರ್ ಗೀತ್

ಶ್ಲೋಕ್: ಸರ್ವೆಸ್ಪರ್ ಮ್ಹಜೊ ಉಜ್ವಾಡ್, ತೊಚ್ ಮ್ಹಜೊ ತಾರೊಕ್.

ಕೀ. 26:1a

1. ಸರ್ವೆಸ್ಪರ್ ಮ್ಹಜೊ ಉಜ್ವಾಡ್, ತೊಚ್ ಮ್ಹಜೊ ತಾರೊಕ್;
ಹೆರ್ ಕೊಣಾಕ್ ಹಾಂವೆಂ ಭಿಯೆಜಯ್?
ಸರ್ವೆಸ್ಪರ್ಚ್ ಮ್ಹಜ್ಯಾ ಜಿವಿತಾಚೊ ಖಾಂಬೊ;
ಹೆರ್ ಕೊಣಾಕ್ ಹಾಂವೆಂ ಕಾಂಪಜಯ್?

2. ಏಕ್ ಉಪ್ಕಾರ್ ಸರ್ವಸ್ಪರಾಲಾಗಿಂ ಹಾಂವೆಂ ಮಾಗ್ಲಾ,
ಆತಾಂಯ್ ತಿಚ್ ಮ್ಹಜಿ ಆಶಾ:
ಸಗ್ಳ್ಯಾ ಮ್ಹಜ್ಯಾ ಜಿವಿತಾಂತ್ ಸರ್ವಸ್ಪರಾಚೆ ಘರಿಂ ಹಾಂವೆಂ ಬಿಡಾರ್ ಕರುಂಕ್,
ಸರ್ವಸ್ಪರಾಚೆಂ ಸುವಾಧಿಕ್ಶಣ್ ಚಾಕುನ್
ತಾಚ್ಯಾ ಮಂದಿರಾಂತ್ ತಾಚಿ ಮಿಶಿ ಹಾಂವೆಂ ಸಮ್ಜುನ್ ಘೆಂವ್ಕ್!
3. ಇತ್ಲೆಂ ಹಾಂವ್ ಖರೆಂಚ್ ಭರ್ವಸುನ್ ಆಸಾಂ:
ಹ್ಯಾ ಜಿವಿತಾಂತ್ಚ್ ಸರ್ವಸ್ಪರಾಚಿ ದಯಾಮಯಾ ಹಾಂವ್ ಭೊಗುಂಕ್ ಪಾವ್ತಲೊಂ.
ಸರ್ವಸ್ಪರಾಚಿ ತರ್ ವಾಟ್ ಪಳೆವ್ನ್ ರಾವ್
ಧಯ್ರ್ ಘೆ ಆನಿ ದೃಢ್ ರಾವ್!
ವ್ಹಯ್, ಸರ್ವಸ್ಪರಾಕ್ ಅತ್ರಗುನ್ ರಾವ್.

ದುಸ್ರೆಂ ವಾಚಪ್

ತುಮ್ಚೆ ಮಧೆಂ ಎಕಾಚ್ ಜಿನ್ನಾಚಿಂ ಭಾವನಾಂ ಆಸುಂದಿತ್
ತುಮ್ಚೆ ಮಧೆಂ ತಂಡ್ ನಾಕಾತ್

ಸಾಂ ಪಾವ್ಲುನ್ ಕೊರಿಂಥ್‌ಗಾರಾಂಕ್ ಬರಯ್‌ಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ಕೊರಿಂ. 1:10-13, 17

ಭಾವಾಂ-ಭಯ್ಣಿಂನೋ,

ಆತಾಂ ಭಾವಾಂನೋ, ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾಚೆ ನಾಂವಿಂ ಹಾಂವ್
ತುಮ್ಚೆಲಾಗಿಂ ಪರಾತುನ್ ಮಾಗ್ತಾಂ: ತುಮ್ಚೆ ಮಧೆಂ ಏಕ್ ಸಾರ್ಕಿಂ ಭಾವನಾಂ ಆಸಜಯ್;
ತುಮ್ಚೆ ಮಧೆಂ ತಂಡ್ ಆಸನಯೆ. ತುಮಿ ಏಕ್ ಮನಾಚೆ ಆನಿ ಏಕ್‌ಚ್ ಅಭಿಪ್ರಾಯೆಚೆ
ಜಾವ್ನ್ ತುಮ್ಚೆ ಮಧೆಂ ಪರಿಪೂರ್ಣ್ ಎಕ್ವಟ್ ಆಸುಂಕ್ ಫಾವೊ. ಕಿತ್ಯಾಕ್ ಮ್ಹಳ್ಳಾರ್,
ಮ್ಹಜ್ಯಾ ಭಾವಾಂನೋ, ತುಮ್ಚೆ ಮಧೆಂ ನ್ಯಾಯ್‌ರುಗ್ಡಿಂ ಉರ್ಲ್ಯಾಂತ್ ಮ್ಹಣ್ ಖೋಲೊಯೆಚ್ಯಾ
ಘರ್ಲ್ಯಾಂ ಮಾರಿಫತ್ ಮ್ಹಾಕಾ ಕಳೊನ್ ಆಯ್ಲಾಂ. ತೆಂ ಸಮ ಸಾಂಗ್ಚೆಂ ಜಾಲ್ಯಾರ್ ಅಶೆಂ:
ತುಮ್ಚೆ ಮಧೆಂ ಎಕ್ಲೊ 'ಆಪುಣ್ ಪಾವ್ಲಾಚೊ'. ಅನ್ಯೆಕ್ಲೊ 'ಆಪುಣ್ ಆಪೊಲ್ಲೊಚೊ', ತಿಸ್ರೊ
ಎಕ್ಲೊ 'ಆಪುಣ್ ಕೇಫಾಸಾಚೊ' ಆನಿ ಚೊವ್ರೊ 'ಆಪುಣ್ ಕ್ರಿಸ್ತಾಚೊ' ಮ್ಹಣ್ತಾ. ಕ್ರಿಸ್ತಾಚೆ
ಕಿತೆಂ ವಾಂಟೆ ಜಾಲ್ಯಾತ್? ವಾ ಕಾಂಯ್ ಪಾವ್ಲಾಕ್ ತುಮ್ಚೆ ಪಾಸತ್ ಮಿಸಾರ್ ವಿಳಾಯ್‌ಲ್ಲೊ?
ವಾ ಪಾವ್ಲಾಚ್ಯಾ ನಾಂವಾನ್ ತುಮ್ಕಾಂ ಪವಿತ್ರ್ ಸ್ನಾನ್ ದಿಲ್ಲೆಂ?

ಪವಿತ್ರಸ್ನಾನ್ ದಿಂವ್ಕ್ ಮ್ಹಣ್ ಕಾಂಯ್ ಕ್ರಿಸ್ತಾನ್ ಮ್ಹಾಕಾ ಧಾಡ್ಲೊ ನ್ಹಯ್;
ಮ್ಹಾಕಾ ಧಾಡ್ಲೊ ಸುವಾರ್ತಾ ಪರ್ಗಟ್ ಕರುಂಕ್. ತೆಂಯೊ ಕ್ರಿಸ್ತಾಚ್ಯಾ ಖುರ್ಸಾಚೆಂ ಬಳ್
ನಪಂಯ್ಚ್ ಜಾಯ್ತಾಶೆಂ ಮನ್ಶಾಂಚ್ಯಾ ಜಾಣ್ವಾಯೆಚ್ಯಾ ಉತ್ರಾಂ ವಿಣೆಂ ತಿ ಪರ್ಗಟ್ ಕರುಂಕ್
ಮ್ಹಾಕಾ ಧಾಡ್ಲಾ. — ದೆವಾಚೆಂ ಉತರ್ ಹೆಂ.

ಉದ್ಗಾರ್

ಮಾತೆವ್ 4:23

ಸರ್ವೆಸ್ಪರಾಕ್ ಜೈ ಜೈ!
ಜೆಜು ಸರ್ಗಾ-ರಾಜ್ಯಾಚಿ ಬರಿ ಖಬರ್ ಗಾಜಯ್ತ್
ಆನಿ ಲೊಕಾ ಮಧ್ಲಿ ಸರ್ವ್ ಥರಾಂಚಿ ಪಿಡಾಶಿಡಾ ಗೂಣ್ ಕರಿತ್ ಗೆಲೊ.
ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಜೆಜು ಕಫಾರ್ನಂವ್ ಶಹರಾಂತ್ ವಚುನ್ ರಾವ್ಲೊ
ಅಶೆಂ ಜ್ಯಾರಿ ಜಾಲೆಂ ಜೆಂ ಇಸಾಯಿಯಾ ಪ್ರವಾದ್ಯಾನ್ ಮ್ಹಳ್ಳೆಂ ತೆಂ

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 4:12-23

ಜುವಾಂವ್ಕ್ ಧರ್ನ್ ಬಂದೆಂತ್ ಫಾಲಾ ಮ್ಹಳ್ಳಿ ಖಬರ್ ಆಯ್ಕಲ್ಲ್ಯಾ ಉಪ್ರಾಂತ್ ಜೆಜು
ಗಾಲಿಲೆಯಾಕ್ ಗೆಲೊ. ತೊ ನಜರೆತಾಂತ್ ರಾವ್ಲೊನಾ. ಬಗರ್ ಜಾಬುಲೂನ್ ಆನಿ
ನಾಫ್ತಲಿಚೇ ಗಡಿ ಭಿತರ್ ಗಾಲಿಲೆಯಾ ಸರೋವರಾಚೆ ವೆಳೇರ್ ಆಸ್ಲಲ್ಯಾ ಕಫಾರ್ನಂವ್ ಶಹರಾಂತ್
ವಚುನ್ ರಾವ್ಲೊ. ಅಶೆಂ ಜ್ಯಾರಿ ಜಾಲೆಂ ಇಸಾಯಿಯಾ ಪ್ರವಾದ್ಯಾನ್ ಮ್ಹಳ್ಳೆಂ ತೆಂ:

“ಜಾಬುಲೂನಾಚೊ ಆನಿ ನಾಫ್ತಲಿಚೊ ಗಾಂವ್,
ದರ್ಯಾಕ್ ವೆಚೇ ವಾಟೇ ಸಾಮ್ರಾಜಿ ಆನಿ ಯೋರ್ದಾನ್ ಪಲ್ತಡಿಚೆ ಗಾಂವ್,
ಅನ್ಭಾವಾರ್ಥ್ಯಾಚೆಂ ಗಾಲಿಲೆಯಾ!
ಕಾಳೊಕಾಂತ್ ಜಿಯೆಲ್ಲ್ಯಾ ಲೊಕಾನ್ ದೆಖ್ಲೊ ಏಕ್ ವ್ಹಡ್ ಉಜ್ವಾಡ್;
ಮರಣಾಚಿ ಸಾವ್ಲಿ ಪಡ್ಲಲ್ಲ್ಯಾ ಗಾಂವಾಂತ್ ಜಿಯೆಲ್ಲ್ಯಾಂಚೆರ್ ಉದೆಲೊ ಏಕ್ ಪ್ರಕಾಸ್.”
ತವಳ್ ಥಾವ್ನ್ ಜೆಜು ಅಶೆಂ ಪ್ರಸಂಗ್ ಕರುಂಕ್ ಲಾಗ್ಲೊ: “ಪಾತ್ಕಿ ಜಿಣಿ ಬದಲಾ;
ಕಿತ್ಯಾಕ್ ಸರ್ಗಿಂಚೆಂ ರಾಜ್ಕೆ ಲಾಗಿಂ ಪಾವ್ಲಾಂ.”

ಏಕ್ ದೀಸ್ ಜೆಜು ಗಾಲಿಲೆಯಾ ಸರೋವರಾಚೆ ವೆಳೆನ್ ಪಾಶಾರ್ ಜಾತಾನಾ ದೋಗ್
ಭಾವಾಂಕ್ - ಪೆದ್ರು ಮ್ಹಣ್ತಾತ್ ತ್ಯಾ ಸಿಮಾಂವ್ಕ್ ಆನಿ ತಾಚ್ಯಾ ಭಾವಾ ಆಂದ್ರೆಕ್ - ತಾಣೆಂ

ದೆಬ್ಬೆ. ಸರೋವರಾಂತ್ ತೆ ಜಾಳ್ ಉಡಯ್ತಾಲೆ; ಕಿತ್ಯಾಕ್ ತೆ ಪಾಗಿ ಜಾವ್ನಾಸ್ಲೆ. ಆನಿ ತಾಣೆಂ ತಾಂಕಾಂ ಮ್ಹಳೆಂ: “ಯೆಯಾ ಮ್ಹಜ್ಯಾ ಪಾಟ್ಲ್ಯಾನ್ ಆನಿ ಹಾಂವ್ ತುಮ್ಕಾಂ ಮನ್ಶಾಂಚೆ ಪಾಗಿ ಕರ್ತಲೊಂ.” ತಕ್ವಣ್‌ಚ್ ಆಪ್ಲಿಂ ಜಾಳಾಂ ಸೊಡ್ನ್ ತೆ ತಾಚ್ಯಾ ಪಾಟ್ಲ್ಯಾನ್ ಗೆಲೆ.

ಧಂಯ್ ಧಾವ್ನ್ ಮುಖಾರ್ ವೆತಾನಾ ತಾಕಾ ದಿಸ್ಲೆ ಆನಿಕ್ ದುಸ್ರೆ ದೋಗ್ ಭಾಭಾವ್ — ಜಾಕೊಬ್ ಆನಿ ಜುವಾಂವ್, ಜೆಬೆದೆವಾಚೆ ಪೂತ್. ಆಪ್ಲ್ಯಾ ಬಾಪಾಯ್ ಜೆಬೆದೆವಾ ಸಾಂಗಾತಾ ಎಕ್ ಮಚ್ವಾರ್ ತೆ ಆಪ್ಲಿಂ ಜಾಳಾಂ ಸಮ ಕರ್ತಾಲೆ. ತಾಂಕಾಂ ತಾಣೆಂ ಆಪಯ್ಲೆ. ತಕ್ವಣ್‌ಚ್ ಮಚ್ವೊ ಆನಿ ಆಪ್ಲ್ಯಾ ಬಾಪಾಯ್ ಸಾಂಡುನ್ ತೆ ತಾಚ್ಯಾ ಪಾಟ್ಲ್ಯಾನ್ ಗೆಲೆ.

ಉಪ್ರಾಂತ್ ಜೆಜು ತಾಂಚ್ಯಾ ಸಿನಾಗೊಗಾಂನಿ ಶಿಕಯ್ತ್, ರಾಜ್ಯಾಚಿ ಬರಿ ಖಬರ್ ಗಾಜಯ್ತ್ ಆನಿ ಲೊಕಾ ಮಧ್ಲಿ ಸರ್ವ್ ಧರಾಂಚಿ ಪಿಡಾಶಿಡಾ ಗೂಣ್ ಕರಿತ್ ಆಖ್ಯಾ ಗಾಲಿಲೆಯಾಂತ್ಲ್ಯಾನ್ ಭೊಂವ್ಲೊ.

— ದೆವಾಚೆಂ ಉತರ್ ಹೆಂ.